


सुभाष नटवरलाल शाह 


कवितेच््या गोपात 
(कवितां झेलो) 


सुभाष नटवरलाल शाह 


कवितेच्या गोपांत 
(कवितां झेलो) 


(७ सुभाष नटवरलाल शाह 
प्रकाशन आंकडो ४ 


प्रकाशक 
राहुल हेतल प्रकाशन 


शांताबन हावसिंग कॉम्प्लेक्स 
मेरशे-गोंय 
९४२०६९००५२/९६५७८४०४७२ 


Kavitechya Gopant 
(A collection of poems) 


© Subhash Natvarlal Shah 
Publication No, 4 


Publisher 
Rahul Hetal Prakashan 


Shantaban Housing Complex 
Merces - 009 
9420690052/ 9657840472 





(०८३२) २४४९४८९ (0832)2449489 

पयली उजवाडावणी First Edition 

मार्च, २०२० March 2020 

मुखचित्र Cover Page 

पुष्पराज पोपकर Pushparaj Popkar 

भितरलीं चित्रां Inside Photos 

सोहम भेंडे Soham Bhende 

अक्षर जुळोवणी Typesetting 

अतुल र. पंडित Atul R. Pandit 

छापपी Printer 

लोकमान्य प्रोसेस, खोर्ली Lokmanya Process, Corlim 
मोल : १२०/- Rate : ।20/- 

हें पुस्तक गोवा कोंकणी This book is printed under the Grant- 
अकादेमीचे पयलो चंवर अर्थीक in-Aid First Edition from the Goa 


पालव येवजणे खाला छापलां. 


Konkani Akademi, Panaji-Goa. 


श्री 
|| श्री मोठेश्‍वदी देव्यैय नमः || 
|| श्री सातेरी महालसा नारायणी प्रसन्न || 





* hy "3 >>>. 222 


अश्वथ रघुवीर सिनाय सावर्डेकार 


म्हजी. मोगाळ नातरां. 
मायेमोगाची. सोबीत फुलां. 
काळजांतल्या. गोंडांतल्यान. 
तांकां. हो. पयलो. वयलो. 
काव्य. चवर ओंपतां. 


सुभाष नटवरलाल शाह 


मांडावळ 


१. मिर्गाचो पावस १३ ३६. वाडदिसाचीं परबीं ५४ 
२.बा १४ ३७. पावस (पावसाचें गीत) ५५ 
३. गणपतीची आरत १५ ३८. कविता म्हणजे कितें ? ५७ 
४. कविता १६ ३९. पावस अट्टल चोर ५८ 
५. स्वच्छ भारत १७ ४०. पयलो मोग पावसाचो ५९ 
६. म्हजें गोंय १९ ४१. पावस येना ६० 
७. मरण २१ ४२. धांव ६१ 
८. भारत देश २२ ४३. विंगड विंगड प्रकार ६२ 
९. मस्त धुंद २३ ४४. तूं बापूय आसलो जाल्यार ६४ 
१०. यादींचो पावस २४ ४५. केन्ना केन्ना ६६ 
११. पोस्टाचें पत्र २५ ४६. खोशेचो श्रावण ६८ 
१२. तोखणायेचो पावस २६ ४७. बळिश्ट हें घटक राज्य ६९ 
१३. पावसा, तुका सलाम २७ ४८. आयलो श्रावण ७० 
१४. मोगी २८ ४९. याद ७१ 
१५. वाट २९ ५०. जखम ७२ 
१६. स्वातंत्र्यवीर ३० ५१. पावस ७३ 
१७. सासाय ३१ ५२. उध्वस्त ७४ 
१८. बायल ३२ ५३. तूं ७५ 
१९. विंगड विंगड आवाज ३३ ५४. पाशाणाचें काळीज ७६ 
२०. बेमान इश्ट ३४ ५५. धूर्त पावस ७७ 
२१. भांगरभुंयेची मिरास ३५ ५६. पिटकुल्यांची मजा ७८ 
२२. मनीसजीण ३६ ५७. कवितेच्या गोपांत ७९ 
२३. म्हज्या भुरगेपणांत ३९ ५८. तृप्त जालों ८० 
२४. विपांद्रेली ४१ ५९. अस्तुरी ८१ 
२५. वेल ४२ ६०. जीण ८२ 
२६. वाट ४३ ६१. बा-बापूजी ८३ 
२७. अस्तुरी हिरा ४४ ६२. तें ८४ 
२८. धोल र ४५ ६३. झाड ८५ 
२९. र्त, ४६ ६४. पंढरपूरचो विठोबा रखुमाई ८६ 
३०. गिरगिरें ४७ ६५. गोकुळाश्टम ८७ 
३१. पावस ४८ ६६. सुतापुनव ८८ 
३२. बिट्टू ४९ ६७. नदर ८९ 
३३. यो रे पावसा यो रेयो ५१ ६८. एकनिश्ठ ९० 
३४. मोग ५२ ६९. घर ९१ 
३५. श्रावणांतलो वारो ५३ ७०. नाती ९२ 





अणभव संपन्न जिणेच्या लेखणेंतल्यान 
प्रसवल्ली कविता 


सुभाष नटवरलाल शाह हांकां कालमेरेन हांव फक्त सुनिता शाह हे 
कवियत्रिचे घरकार आनी कोंकणीच्या कार्यावळींक नेमान हजेरी लावपी 
एक कोंकणी मोगी म्हण वळखतालें. प्रामाणीकपणान बरयतां, तांणी जेन्ना 
आपल्या कवितेच्या गोपांत ह्या संग्रहाक प्रस्तावना बरय म्हण सांगलें, 
तेन्नाय म्हाका दिसलें की बरोच काळ साहित्याच्या वातावरणांत वावुरता 
आशिल्ल्यान आनी सुनिताच्या सहवासाच्या परिणामांतल्यान तांकां काव्य 
उमळ आयला आसतलो. पूण जेन्ना हांवें तांचो संग्रह वाचलो, तेन्ना म्हजें 
मत जालें, कवितेचें आनी सुभाष शाहाचें नातें आयचें न्हय तर खूप पोरनें, 
जल्मजातच म्हणूंक जाय. मात तें प्रस्तापीत जावंक तांकां जिणेचीं स 
दसकां हुंपचीं पडलीं हैंवय तितकेंच खरें. 

काव्याचें आनी मनशाचें नातें हें खूप आदिम. मनशाक जेन्ना पयलीं उतरां 
फुटली तेन्ना ती लये-तालांतच आयली. निसर्गाच्या सान्निध्यांत जगपी 
मनशाच्या मनाचेर न्हंय-व्हाळाचे खळखळाट, वाऱयाचो सूं सूं आवाज, 
सुकण्यांचो कलकलाट, झाडांच्या पानांचो सळसळाट, अशा तरेकवार 
ध्वनींचो, नादांचो लयमय आवाज पडटालो. तांच्या प्रभावांतल्यानच ताका 
जेन्ना बोली गवसली ती लयबद्ध आशिल्ली. मनशाच्या काव्याकडल्या 
ह्या नात्याचे आदिबंध आजुनय सुगूर आसात. देखून दर मनशामदीं एक 
कवी सुप्त रुपांत वावुरता. ज्या कोणाक ताचो सोद लागता, तो भाग्यवान 
आसता. सुभाष शाहांक आपल्या मदल्या ह्या कविचो उसरां काय जायना, 
पूण सोद लागलो आनी तांणी ताका अभिव्यक्त केलो. 

ह्या संग्रहांत वट्ट ७० कविता आसात, जांतल्यो वीस वयर कविता 
पावसाचेर आसात. सरभोंवतणी बरोवपा सारखे इतके विशय आसतना, 
कवी फक्त पावस ह्या विशयाचेरूच इतक्यो कविता बरयता ही गजाल 
विचार करपा सारखी. पावस ही एक सैमीक घटना आसली तरी पावसाक 


पाच 


एक गंभीरतार्थ जुळिल्लो आसा. पावस म्हणजेच जीवन, पावस ही मनीस 
संस्कृतायेची बुनयाद. पावस म्हणजे हे धर्तरेची सोबाय. पावस अस्तुरेचें 
आयावपण. पावस म्हणजे आनंद आनी पावस म्हणजे पुर्वसंचीत. पावस 
ना तर काय ना. सगळें पडिंग....रखरखीत...वसाड. पावस सगळें नश्ट- 
भश्ट, बुरशें-विकृत व्हांवून वडयता. धर्तरेक निर्मळ-नितळ करता. 
पावस म्हणजे परमेश्वर, तो दुर्जनांचो संहारी आनी सज्जनाचो कैवारी. 
पावस ज्या लेखक कविक समजला तो कवी आत्मगिन्यानी जाता. कवी 
शाहाक पावस समजला, ताणें पावसा कडेन आपले घट अशे भावबंद 
जुळयल्यात. 

पावसा कडेन कवी शाहान भुरगेपणांतच नातें जुळिल्लें, हें नातें व्यक्त 
करतना तो ह्या संग्रहांतले पयलेच, मिर्गाची कविता हे कवितेंत म्हण्टा, 

दर वर्सा 

पावस पडटा 

पावसांत एक उर्बेभरीत 

गोड याद आसा 

तर आनी एके कवितेत म्हण्टा, 

ह्या दिसांनी तूं घसघशांनी आयलो 

रितो म्हजो पोसो खळखळून भरलो 

खरोच म्हाका तूं खूप आवडलो 

पावस आनी भुंयेचें युगायुगांचें नातें कवीन बेस बरेतरेन जाणलां. 
पावसाच्या येवपान धरतरी व्हंकलेवरी चंवरता हें ताणें निरखिलां. 
भांगरभुंयेचें हें व्हंकल रुप कवितेत मांडटना तो म्हण्टा, 

पावस आयलो, पावस आयलो 

घेवन सळसळटो वारो 

अर्दी मदीं झडटात पावसाच्यो धारो 

वाठार सगळो नितळ-निवळ 
सगळे सृश्टांत पळय लखलख 

व्हंकलेपरी नटून थटून 

पांचवोचार शालू न्हेसून 

उबी दारांत..... 


सहा 


दोळे भरून पळयन दिसता 
तिचो हो साज शिरंगार 

असो हो मोतयांच्यो थिकांचो पावस 

भांगरभुंयेची आसा मिरास 
_पावसाचेर ह्या संग्रहांत कांय कवनुलांय मेळटात. संवसारभर जे व्हड 
लेखक जाले, जांणी आपले भुंयेचेर मोग केलो, त्या सगळ्यांचे लेखणेन 
पावस पितारला. कारण संवेदनशील आनी प्रतिभावंत मनाक सगळ्यांत 
पयली आपलेवटेन वोडून घेवपी जी सैमीक घटना आसा ती म्हणल्यार 
पावस. 
पावसाक जाणटना ताच्या हेर गुणा वांगडाच शाहाक ताचें धुर्त रुपय 
जाणवलां, देखून तो बरयता, 
पावस असो 
पावस तसो 
पावस कापूस कसो 
पावस आळवाच्या थेंब्यासारखो 
घळघळून पडपी 
पावस असो रंध्रारंध्रांत पेटपी 
आपसूक शीतळ शीतळ 
पावस असो 
सामको धुर्त 
दोळ्यां देखत ना नपयत जावपी 
पावस असो 
विस्वास कसो दवरचो 
आयलो तसो गेलो 
शाहाचो हो पयलो कविता संग्रह आसलो तरी ताची कविता नवखी 
दिसना. ताचे कवितेक परिपक्वता आसा. घडये जीवनाच्या अणभव संपन्न 
वयाचें कारण ताचे फाटल्यान आसत. ताचे कवितेक भाशेचें रसाळपण 
आसा. उतरावळ सुचक आसा. ताच्या कविमनाची संवेदनशीलता ताच्या 
प्रत्येक कवितेंतल्यान व्यक्त जाता. ताच्यो कांय कविता गेय आसात. 
तरल भावनांचो अविश्कार ताच्या कवितांतल्यान दिसता. गणपती बाप्पा, 


सात 


सिध्दीविनायका, बुध्दीचो भांडार, दयेमायेक पावता अश्यो भक्तीरसान 
भरिल्ल्यो कविताय ह्या संग्रहांत आसात. आपूण समाजीक अन्याया 
विरूध्द बंड करता असो आव न हाडटा सामाजिक बांदिलकेची जाणिव 
करून दिवपी कविताय ह्या संग्रहांत आसात. गोंय, गोंयचो सैम आनी 
देशप्रेम अशा विशयांचेरुय ह्या संग्रहांत कविता आसात. 

मोग, मागीर जावं तो पावसाचो, जावं मातयेचो, वा जावं तो मोगिकेचो... 
तो ह्या संग्रहांतल्या कवितांचो अंतस्थ भाव. ह्या भावान भरिल्ल्यो कविता 
झेल्या रुपांत गुंतून सुभाष शाहान वाचकां मुखार दवरल्यात. ताची वाचक 
तुस्त करतले हाची खात्री आसा. 

सुभाष शाह कोंकणी कवितेचें मळ अशेंच गिरेस्त करीत रावतले अशी 
अपेक्षा आसा. 

तांच्या काव्य प्रवासाच्या ह्या पयल्या पेण्यार तांकां मनापासून 
शुभेच्छा! 


- डॉ. जयंती नायक 
आमोणें-केपें 


आठ 


मनोगत 


सुरवातीक श्री कुळदेवतेक नमन करून हो पयलो वयलो काव्य झेलो 
तुमच्या सगळ्यां मुखार दवरतां. 

खरें पळोवंक गेल्यार जायतो तेप हांवें पयलीं कांयच बरोवंक ना आनी 
हांव जातीवंत कवी न्हय आनी लेखकूय न्हय. म्हजो पिंडूय कवीचो न्हय. 
पूण म्हाका ल्हानपणा सावन सैमाचें भोव पिशें. म्हाका पिकनिक करप 
आनी प्रवास करप खूब आवडटालें. मोटारीन, बशीन, रेल्वेन प्रवास 
करतना धांवतीं झाडां, हुडटीं सवणीं, चरपी जनावरां, झुळझुळपी व्हाळ, 
खळखळपी न्हंयो आनी रंगयाळीं फुलां पळोवपाक म्हाका खूब मजा 
येताली. 

शाळेत शिकता आसतना बिडीये मास्तर आमकां पुस्तकांतल्यो कविता 
चाल लावन म्हणूंक लायतालो पूण म्हाका मात कविता चालीन म्हणूंक 
आवडनासलें. हांव कविता गद्य चालीन म्हणटा म्हणून मास्तर म्हज्या 
पांयांर पट्टी मारतालो. आयज जेन्ना ह्यो फाटल्यो यादी मनांत येतात 
तेन्ना मन कांय खीण भूतकाळांत रमता. त्या यादींनी कांय वेळा हांव 
अस्वस्थूय जातां. 

पावस म्हज्या खूब आवडीचो. ल्हानपणांत ह्या पावसान म्हाका खूब 
पिशें लायलां. पावसांत भिजप आनी उदकांत व्हडीं सोडप हो म्हजो छंद 
आसतालो. मळबा कडेन पळोवन पावसाचे थेंबे दोळ्यांर घेवप म्हाका 
खूब आवडटालें. आळवां पानार पडिल्लो पावसाचो थेंबो मोतया भाशेन 
दिसतालो आनी सैमाचें हें अप्रूप हांव कितलोसोच वेळ तान-भूक विसरून 
पळयतालों. म्हाका तें खूब भावतालें. 

म्हाका याद जाता : शाळेत आसतना एके मराठी शिक्षिकेन आमकां 
भुरग्यांक पावसाचेर पंदरा ओळींचो एक निबंध बरोवन हाडपाक सांगलें. 
म्हाका जमलें ना. हांवें अश्यो-तश्यो करून चार ते पांच ओळी बरयल्यो. 
म्हज्या निबंधाक फकत दोनूच मार्क मेळळे. म्हज्या इश्टांनी चड ओळी 
बरयिल्ल्यान तांकां ७, ९ आनी १० मार्क मेळ्ळे. तेन्ना म्हाका प्रस्न 
पडलो : म्हाका पावस, झाडां, फुलां, पक्षी पळोवपाक आवडटात पूण 


नऊ 


बरोवंक कित्याक जमना? 

विचार केले उपरांत म्हाका कळून आयलें की हांव बरोवपाक शकतां 
पूण तसो यत्न करिना. हांवें शांतपणान विचार केलो आनी कितें सुचता तें 
बरयत गेलों. हांव सिनेमा, नाटकां, तियात्र पळयतालों आनी तें पळयतकच 
कितें सुचता तें मनांत घोळयतालों. म्हाका सिनेमा पळोवपाचें खूब पिशें 
आसलें. सिनेमा पळयतकच हांवें घरा येवचें, कांय शब्द मनांतल्या मनांत 
घोळोवचे आनी शायरी तयार जाली की ती हांवें एके चोपडीचेर फाटल्या 
पानार बरोवची. अश्यो कितल्योश्योच हिंदी शायरी हांवें बरयल्यो पूण 
लोक म्हाका हांसत म्हणून त्यो कोणाकूच दाखोवपाचें धाडस म्हाका 
जायनासले. 

एक दीस म्हजी ती चोपडी म्हज्या वांगडा शिकतल्या म्हज्या इश्टान 
पळयली. 

“तू कितें हिंदी सिनेमा पळयता काय कितें रे?“ ताणें विचारलें. 

“हय. पूण तुका कशें कळ्ळें?' हांवें अजापान विचारलें. 

'तुजे हे चोपडेच्या फाटल्या कांय पानांनी तुवें हिंदी शायरी बरयल्यात 
म्हणून विचारलें. शायरी बन्यो आसात. बरयत राव. त्या इश्टान म्हणलें. 
आनी ताच्या सांगण्यान हांव सुचता तश्यो शायरी बरयत रावलों. 

लग्न जालों. हांवें त्यो शायरी म्हजे घरकान्नीक दाखयल्यो. ती खूश 
जाली. “शायरी म्हणल्यार काळजांतल्यान आयिल्लीं उतरां. ताकाच 
कविता म्हणटात.' घरकान्नीन म्हणलें आनी कविता बरोवपाक म्हाका 
उर्बा दिली. तिणें दिल्ल्या ह्या प्रोत्साहनान, उत्तेजनान म्हजे लिखणेंतल्यान 
कितल्योश्योच कविता तयार जाल्यो. 

आनीक एक अशीच याद. जेन्ना हांव मोगांत पडलों तेन्ना मोगिकेन 
म्हाका एक पत्र बरयलें. त्या पत्रांत एक कविता आसली. ती कविता 
आवडली जाल्यार सांग अशें तिणें म्हाका सांगलें. हांवें ती कविला तीन- 
चार फावटी वाचली पूण म्हाका ते कवितेचो अर्थच कळ्ळो ना. लग्न 
जातकच हांवें बायलेक ती कविता दाखयली. तिणें ती वाचली आनी 
म्हणले, “हे कवितेक अर्थच ना. जे कवितेक अर्थ आसना ती कविता 


वाचप्यांच्या काळजाचो थाव घेवंक पावना आनी ती कविता जावंकच 
शकना.' 


दहा 


म्हजी बायल कवयित्री आशिल्ल्यान तिका जायत्या कवीसंमेलनांनी 
वचचें पडटालें. तिच्या वांगडा हांवूय वतालों. कवी, कवयित्रींच्यो कविता 
आयकतालों, कवितांचीं पुस्तकां वाचतालों. तीं पुस्तकां वाचतना म्हाका 
वाचनाची आवड निर्माण जाली आनी म्हाका वाचनाची गोडी लागली. 

ल्हानपणांत आमच्या घरा (आमचें घराणें गुजराथी आशिल्ल्यान) मुंबई 
समाचार गुजराथी पेपर येतालो. बापूजी तो वाचतालो. बापूजी दीसभर 
पेपर कितें वाचता? पेपराचेर कितें आसता? अशें हांव म्हणटालों आनी 
त्या पेपराक हांव हात लेगीत लायनासलों. पूण आयज आमच्या घरांत चार 
पेपर येतात आनी ते पेपर वाचले बगर म्हाका सूख लागना. बायलेकूय 
पेपर वाचपाची आवड आसा. वेळ मेळटा तेन्ना कविता बरोवप हो म्हजे 
बायलेचो छंद. कांय वेळा ती मध्यानेर उठून लेगीत कविता बरयता. 
तिचें हें राती खंयच्याय वेळार उठून कविता बरोवपाचें पिशें लागलें तें 
लागलें आतां म्हाकाय बी तिचो वसो लागला अशें म्हणल्यार अतिताय 
जावची ना. हांवें न्हिदतना कांय उतरां मनांत घोळयत रावतां. अचकीत 
कवितेक सोबता आनी अचूक बसता असो शब्द म्हाका मेळटा आनी 
हांव त्याच वेळार उठून ती कविता बरयता. अशें खूब फावटी घडटा. 
ती कविता म्हजी बायल सुदारता. अशेच तरेन कितल्योश्योच कविता 
जल्माक आयल्यात. 

पावस, सैम, वारो, सवणीं, फुलां, झाडां अशीं मेळत ताचेर हांव 
कविता बरयतालों, बायल सुदारताली. आनी मागीर म्हाका कविता 
बरोवपाची आनी कवी संमेलनांनी वांटो घेवपाची इतली गोडी लागली की 
हांव खंयचेंच काव्यसंमेलन चुकयनासलों. 

असोच एक दीस म्हाका फोन आयलो. “तूं कविता बरयता?' फोन 
करप्यान विचारलें आनी हांवें हय म्हणलें. 

'तुज्यो कविता म्हाका हाडून दी. म्हाका वाचपाक जाय.' ताणें 
म्हणलें. 

म्हाका आनंद जालो. दुसऱया दिसा ताणें दिल्ल्या पत्त्यार हांव तागेर 
गेलों. ताका कविता दिल्यो. ताणें त्यो वाचल्यो आनी फकत हांसलो. 
तो म्हाका थोडेंभोव मार्गदर्शन करतलो, म्हज्यो कविता सुदारतलो अशें 
दिशिल्लें पूण ताणें 'अशेंच बरयत राव. जाय त्यो तुज्यो कविता बग्यो 


अकरा 


आसात.' इतलेंच म्हणलें. तो आसलो शिवानंद तेंडुलकार ऊर्फ काशिनाथ 
शांबा लोलयेंकार. 

मागीर हांव जें कितें सुचता तें बरयत गेलों. कविता घडत गेल्यो आनी 
आयज तातूंतल्यो ७० कविता पुस्तक रुपान येतात. म्हजें काळीज भरून 
आयलां. मनांत उमेदीचें ल्हार उसळ्ळां. 

म्हज्या ह्या पुस्तकाची अक्षर जुळोवणी अतुल र. पंडितान केल्या, तशेंच 
प्रा. अंजू प्रजल साखरदांडे हांणी कवितेचे कार्यशाळेत म्हाका मोलादीक 
मार्गदर्शन केलें. या पुस्तकाची मुखचित्र संकल्पना पुष्पराज पोपकाराची 
आसा जाल्यार भितरलीं चित्रां सोहम भेंडे ह्या विद्यार्थ्यान काडल्यांत, 
ह्या सगल्यांचो हांव उपकारी. डॉ. जयंती नायक हांणी आपल्या सुरबूस 
उतरांनी प्रस्तावना बरोवन पुस्तकाची सोबाय वाडयल्या देखून तांचेंय देव 
बरें करूं म्हणटां. हें पुस्तक उजवाडावपाक म्हज्या कितल्याश्याच इश्टांचो 
आनी बरें मागप्यांचो हातभार लागला त्या सगल्यांक हांव निर्वासतां. 
सोनिया (सुनिता) हे म्हजे घरकान्नीन म्हाका प्रत्येक वेळार सहकार्य 
दिल्ल्यानच हें पुस्तक उजवाडा येवंक शकलें, ताचे मना पासून उपकार. 

हैं पुस्तक वाचप्यांक आवडटलें अशी आस्त बाळगितां. 


- सुभाष नटवरलाल शाह 


बारा 


१. मिर्गाचो पावस 


दर वर्सा 

पावस पट्टा 

पावसांत एक उर्बेभरीत 

गोड याद आसता 
जसो मीर्ग लागीं 
लागीं लागीं पावता 
आपसूक पावसाची 
याद जाता 

पयलेच खेपे 

तें मेळिल्लें 

त्या दिसाची याद 

जाता म्हाका पावसांत 
आडवेळ्या पावसांत 
चिप्प आमकां भिजयलीं 
ती याद ज्युस्त पावसांतूच येता 
मन म्हजें उर्बेता 

हालींसरा तो पावस 

अदीं मदीं 

म्हज्या ... 

सपनांतूय येवंक लागला. 

२. बा 


आयज म्हाका एकसुरो-एकसुरो कसो दिसता 
“बा तुजे विणें सगळें जग रितें रितेंशें दिसता 
तूं आसतना कितलें बरें दिसतालें 
केन्ना काय घरा पावता अशें जातालें 
हांव खंय गेल्यार तुजे दोळे 
म्हाका सदांच हुंडकेताले 
आमकां लहानाची व्हड करूंक 
हाताचीं बोटां तुवें झरयलीं 
कवाथे कशे शिंपून आमकां वयर काडले 
उंचेलें शिक्षण दिवन आमकां पांयार उबे केले 
सगलें सूख आसा म्हाका 
“बा” तूंच ना गे म्हाका 
हेंच दुख्ख जाता म्हाका 
सांग 'बा' तूं खंय आसा? 
हालींसरा हांव तुजेविणें पोरको जालां 
घरांत येवंक पावलां म्हजीं जड जातात 
उदास मनान हांव फोटो पळयत बसतां 
'बा' तूं आमचे मदीं आसा कशी दिसता 
उठ्ठा-बसतना घटके-घटकेक 
तुजे यादीन मन व्याकूळ जाता 
सगळें घरूच म्हाका किण्ण कशें दिसता 
सांग 'बा' तूं अचकीत सोडून कित्याक गेली म्हाका? 


२८.१०.२०१५ 


कवितेच्या गोपांत / १४ 


३. गणपतीची आरत 


गणपती बाप्पा, सिद्धिविनायका 
बुद्धीचो भांडार, दये-मायेक पावता 
सगळ्यांक आमकां विघ्नांतल्यान तारता 
म्हणून आमी तुकाच भजता... 
मनोभावान केली तुजी आमी सेवा 
आमचें कितें चुकल्यार करची आमकां क्षमा 
तुजे बगर कोणूच नां आमकां तारपी 
तुजेरूच आमची श्रद्धा आनी भक्‍ती 
बा-बापूजी म्हणटाली, उल्याबोल्याक पावता 
म्हणूनच काळजांतल्यान तुकाच मानतां 
नित्य करूंक तुजीच सेवा 
सदांच तुजी राखण आमकां 


७.९.२०१५ 





कवितेच्या गोपांत / १५ 


४. कविता 


हालींसरा लागलां म्हाका 
कवितेचें पिशें ।।घृ।। 
ताणतणाव पयस जावन 
मन जाता शितळशें....। 
कविता बरयतां बरयतां 
हांव सगळें विसरता || 
म्हजी कविता केन्ना केन्ना 
म्हजे कडेन गोड गोड उलयता....। 
हांव जातां गुणगुणपी भो वरो 
तेन्ना ओडटा म्हाका वारो ।। 
कित्याक कांडटा धुमशेणां? 
सैमा कडेन पळयतनां ....। 
हांव....सगल्यांकूच 
सगळें सगळें विसरतां ।। 
हालींसरा फाटलाव करता कविता 
सपनांतूय येताच येता ....। 
पूण कशी येता, कित्याक येता? 
बरयत राव, सदांच वाचीत राव ।। 
अशी ती सांगता म्हाका 
म्हजी कविता-म्हजी कविता...।। 

कवितेच्या गोपांत / १६ 


५. स्वच्छ भारत 


` स्वच्छ भारत, स्वच्छ भारत 
' जण एकल्याच्या तोंडांत 
. गोंयची आमची राज्यपाल म्हणटा 
स्वच्छतेंत...गोंयचो नंबर वन ....... || 
पणजेच्या प्रवेशद्रारा मुखार 
सोंसूं नजं इतली घाण 
सो सूंक जायना म्हणून 
नाकार धरचो पडटा लेंस... ।। 
` आनी म्हणटात वयल्यान 
स्वच्छ भारत-स्वच्छ भारत 
इतल्या वर्सांची घाण 
इतले बेगीन कशी वतली? 
एक दीस हातांत सान्न घेवन 
पुराय कोयर कसो वतलो? 
ते खातीर ही स्वच्छतेची घुडी 
सदांच उबारूक वावरूंक जाय ...।। 
सगल्यांनीच मिळून मिसळून 
एकवटान ही घाण सरभोंवतणची 
पयस करूंक स्वच्छतेक 
हातभार लावंक जाय......।। 
स्वच्छ भारताचो नारो पेटयलो 
स्वच्छ भारत नितळ कसो जातलो? 
हे खातीर जण एकल्यान आपल्या 
घरा पासूनच सुरवात करूंक जाय...।। 


कविलेच्या गोपांत / १७ 


कोयराचो विलो असो लायतलों, तसो लायतलों 
मंत्रां सयत आमदारूय म्हणून गेले 
नितळसाणीचेर खूब खूब कितें कितें उलयले 
पूण अजूनय जळींमळीं कोयराच्योच राशी 

तरीय म्हणटा आमची राज्यपाल 

स्वच्छ भारत-स्वच्छ भारत 

स्वच्छ गोवा-स्वच्छ भारत 

जय जय गोवा जय जय भारत ॥ 


२८.०३.२०१५ 


कवितेच्या गोपांत / १८ 


६. म्हजें गोंय 


म्हजें गो य म्हजें गोंय 
'सोबीत सुंदर म्हर्जे गो य 
पाचव्याचार सैमान नटिल्लें 
गोंय म्हजें गोंय म्हजें 
आमच्या गोंयांत पयसुल्ल्यान 
जायते भ।वडेकार येतात 
मौज-मजा करून करून 
अच्छा गोवा, अच्छा गोवा म्हणून वतात 
' गोंयच्यान घरा वतनां 
तांचे पांय जडावतात 
“हम लोग फिर आयेंगे 
फेणी लेकर जायेंगे' 
| 


| 
| 

कवितेच्या गोपांत / १९ 


कितलें बरें आमचें गोंय 
सोबीत सुंदर म्हजें गोंय 
देवळां-इगर्जींनी गजबजिल्लें 
दर्या-ल्हारांनी उफेल्लें 

आमच्या गोंयांत 

मांड, आंबे, फणस, काजी 

शेतां आनी भाटां पाचवीं पाचवीं 

शीत-कडी जेवन लेगीत आमी आसात सुखी 
आमच्या गोंयांत काजू, निरो 
हुर्रक, फेणयेक कितलो परमळ 
बांगडे, ताल्ले, सुंगटां, विसवण 
नुस्त्याक आमच्या कितली सुवाद 

आमच्या गोंया सारकी 

खंयच मेळची नां सवस्तकाय 

हीच तर आमच्या गोंयची 

खरेली गिरेस्तकाय 


२५.४.२०१५ 








कवितेच्या गोपांत /-२० 


७. मरण 


आयज कितें जालां 
' खबर ना म्हाका! 
पावसान भायर 
कुपां गच्च दाटल्यांत 
केन्नाच्यान हांव 
पासयो मारतां 
म्हज्या सांगाताक 
सैम लेगीत दुख्खी जाला 
. म्हज्या खांद्याचेर 
हात दवरून 
सांत्वन करीत आसा 
तें गेलां, तें एक सत्य आसा 
आतां तुवें 
काळीज घट्ट करूंक जाय 
फाटले सगळे विसरूंक जाय 
मरण केन्नाच कोणाक चुकना 
तें एक कोडू पूण सत्य आसा 
हाचेर तूं आतां 
विस्वास दवर 
तेंवूय बी...एक सत्य आसा 


०३.०५.२०१४ 


कंबितेच्या गोपांत / २१ 








८. भारत देश 


स्वातंत्र्य देशा, म्हजो तुका 
हो काळजांतल्यान सलाम 
हो देश मुक्त करपा खातीर 
व्हड व्हड फुडाय्यांनी 
आपल्या जिवाचें बलिदान दिलें 
स्वातंत्र्यवीर सावरकर, राम मनोहर लोहिया 
मोहन रानडे, लोकमान्य टिळक कितलेशेच वीर 
स्वातंत्र्याक लागून होमखणांत हुल्पले 
म्हणूनच हें स्वातंत्र्य आमकां मेळ्ळें 
म्हज्या भारत देशाचे भुंयेंत 
व्हड व्हड फुडारी जल्माक आयले 
घरदार-संवसाराचो त्याग केलो 
देखूनच आयज गुलामगिरींतल्यान 
स्वतंत्र जीण जगतात आमी अभिमानान 
आमी सगळे भारतीय 
सदांच रावतले एकवटान 
म्हणूनच ह्या भारत देशाचो 
म्हाका आसा अभिमान 
म्हणूनच म्हज्या भारत देशाक 
आयच्या स्वातंत्र्य दिसा 
करतां तुका कोटी कोटी सलाम 
जय हिंद, जय भारत 
जय जय गोवा, जय जय भारत 
भारत माता की जय 
वंदे मातरम 





१५.८.२०१५ 
कवितेच्या गोपांत / २२ 


९. मस्त धुंद 


तुजें मुखामळ पळयतकच 

सपनांत येतना वतना भासता ।। 

| तुजें रुपणें मनांत भावतना 
पांयांत पांयजणां वाजता ।। 

म्हाका सगळो विसर पडटा तेन्ना 

तुज्या सपनांत सर्ग सूख अणभवतां ।। 
माथ्यार भांगतिळो पळयतना 
सांसणाचो रंगांत भिजतां ॥ 

' तुजी नवलाय हुंगत रावतना 

कानांत कुजबूज करता ॥ 
चेयाचो भाव फुलयतना 
तुजी याद सदांच येता ॥ 

जेन्ना जुवानेंत उमेद आसता 

तेन्ना म्हज्या रंध्रांत उजो पेट्टा ।। 
म्हणून तुजे गीत गायतना 
मस्त धुंद हांव जातां || 

जेन्ना तुज्या गोपांत आसता तेन्ना 

तुका लाख मोलाचे खीण भेटयतां ॥। 


२५.०१.२०१३ 


कवितेच्या गोपांत / २३ 


१०. यादींचो पावस 





भायर पडट्कच पावस 
याद जाता त्या अमुरपिक्या मोगाची 
ते दिसूच जुवानपणाचे 
नदरेक नदर पडल्यारूच शिरशिरपाचें 
भायर पडटकच पावस 
हांव बेठोच जातां उदास 
एकेच सत्रेंत आमी भिजल्यांत 
तो स्पर्शूच केन्ना केन्ना याद जाता 
कशें सांगूं तुका उगड-उगड 
भायर पडटलें म्हजें पितळ 
त्यो म्होवाळ यादी घालता साद 
भायर पडट्कच पावस 
सगल्या यादींची गुंथता माळ 
भितरले भितर जाता व्याकूळ 
आतां ते दीस परतून येवचे नात 
पयली सारकी आंकरी फुटची ना 
त्या यादींनी चिप्प भिजतनां मन म्हजें सुखावता 


१६.६.२०१६ 





कवितेच्या गोपांत / २४ | 


११. पोस्टाचें पत्र 


म्हाका आयज कविता बरोवपाची उमळशीक लागल्या 

' देखून हांव आयज कविता बरयतां 
कविता बरय बरय म्हणल्यार कविता जायना 
तरी पूण कितें बरयल्यार कविता जाता? 

. आतां हांवें पोस्टाचें एक पत्र पळयलें 

' ताचेर हांव विचार करतां तें कसलें आसतलें ? 

आतां म्हज्यान रावंक जायनां जालें 

कव्हर फोडलें, आरतें परतें पळयलें 

' वाचलेंय बी आनी मनांत घोळयलें 

हाचेर हांव एक कवन रचतलोंच 
म्हणून सांगतां हांवें कवितांचो धांवसारो धरलो 
आनी हे फुडें लेगीत असोच कविता भितर धांवतलों 

हाचें कारण म्हणल्यार 

हालीसरा हांव कवितांच्या मोगांत पडलां 


७.८.२०१२ 

कवितेच्या गोपांत / २५ 


१२. तोखणायेचो पावस 


अंदूंच्या पावसाचेर 
हांव सामको खूश 
तुमीय बी जाल्यात आसतले खूश 
अंदूं पावसान चड कळाव केलो ना 
लोकांक उबाळान बेजारूय केलो ना 
पोरूं भाशेन चड रखरखाचो त्रास जालो ना 
पावसा खातीर चड तिश्ठत दवरलें ना उ 
पावसाची वाट पळोवची पडली ना अब सम के. 
अंदूं पावसान कोणाचीं मनां दुखयली नात शुभ 
ज्युस्त वेळार आयलो 





भुरग्यांकृय खूब आनंद जालो 
जाणटीं नेणटीं धादोशी जालीं 
मोटे उर्बेन कामाक लागलीं 
खरेंच पावसान सगल्यांक धादोशी केलीं 
झोड-मोड जालें ना 
टेलिफोन केबलां इबाडलीं नात 
वादळ वारें जावन लुकसाण जालें ना 
अंदूंचो पावस समजिकायेचो 
सूख दुख्खाच्या अणभवान भिजिल्लो 
सगले प्रजेचो पुराय विचार केलो 
अंदूंचो पावस सवस्तकायेचो 
सगल्यांकूच मानवलो 
पावस खरोच तोखणायेचो 


१६.६.२०१६ 


कवितेच्या गोपांत / २६ 





१३. पावसा तुका सलाम 


ह्या दिसांतलो 
` पावस म्हाका खुबूच मानवलो 
तनां-मनांतल्यानं धादोस जालों 
भावनेचो कळो 
खिणा भितर उमेदीन फुल्लो 
पावसा तुका, मनाकाळजांतल्यान सलाम म्हजो 
तूं येवचे पयलीं इतले 
पारे उबाळान वयर सरले 
' गरमेन जिवाचे हाल जाले 
त्या रखरखत्या वतान 
फकत उदकाची तान 
आनी आयस्क्रीमाचे कोन 
गरमेन तोंडाची रुच गेली 
जेवणखाण नाका जालें 
ह्या उबाळान न्हिदूय पडना जाली 
ह्या दिसांनी तूं घसघशांनी आयलो 
रितो म्हजो पोसो खळखळून भरलो 
खरोच म्हाका तूं खुबूच आवडलो 
ह्या दिसांनी जिवाक शीतळ बरें दिसता 
जिबेक रुचूय आयल्या 
जेवणखाण पचता, न्हिदूय बरी पडटा 
सगळो सैम पाचवोचार जाला 
भायर वचून सैमाकूच पळयनशें जालां 
पावसा, हांव तृप्त जालों, धादोसूय जालों, सलाम तुका 


२८.६.२०१६ 


कवितेच्या गोपांत / २७ 


१४. मोगी 


तूंच म्हजें खरें मोगी 

सूखदुख्खांत सांगात दिवपी 

सावळी सोडून गेली तरी 

तूंच सदांच म्हजे भोंवर्ती 
केन्ना आमची वळख जाली 
एकामेकांच्या मोगांत कर्शी पडलीं 
मोगाची माळ गुंथीत गेलीं 
केन्नाच चिंतलें ना आमी दोगांनी 

कसलोच सुवार्थ नाशिल्लो 

मळबा येदें विशाळ मन तुजें 

नितळ, निवळ उदका सारकें 

वझऱ्या परी, घसघशीत व्हांवतें 
केन्नाय म्हजेर रागार-फुगार 
तर अदींमदीं बेजार-बेजार 
केन्ना इतलें आसतां खूश 
वासादीक अशें सोबीत चांफ्याफूल 


४.२.२०१८ 


कवितेच्या गोपांत / २८ 





१५. वाट 


बिण्ण काळखांत 

म्हजे दोळे पळयता वाट 

म्हज्या दोळ्याक 

येवंक लागल्या आतां थाकाय 
वाट पळोवपाकूय 
आसता मर्यादा 
सगल्या शिमो 
हुपून गेल्यो 

यादींचो मोर थुईथुई नाचता 

ना आलतड-ना पलतड 

हालींसरा म्हज्यो 

भोयो भोयो जाल्यात 
तुज्या दोळ्यांतली भास 
हीच म्हजी आतां आस 
हेच खातीर हांव तळमळटां 
तुज्या बगर कोणूच ना म्हाका ..... 

कवितेच्या गोपांत / २९ 


१६. स्वातंत्र्य वीर 


हें स्वातंत्र्य आमकां मेळ्ळां 
हें स्वातंत्र्य आमी पळयलां 
हें स्वातंत्र्य मेळोवपा खातीर 
स्वातंत्र्यवीरांनी तशेंच सुटके झुजाऱयांनी 
कितले कितले हाल सोंसल्यात .... 
आपल्या घरदाराचेर तुळशीपत्र दवरून 
स्वातंत्र्याच्या होमखणांत उड़ी घेवन 
संवसाराचो, भुरग्यांबाळांचो त्याग केलो 
ब्रिटिशांची गुलामगिरी, अत्याचार सोसले 
बंदखणीची जीण भोगून मायदेशा खातीर प्राण ओंपले 
आमच्या भारत देशाचो बावटो उंचायेर व्हरपाक 
रगताचे थेंब्यान थेंब गळयले, रगताचे पाट व्हांवयले 
निमणो स्वास घेतनांय दुस्मानां कडेन झुजत रावले 
स्वातंत्र्याची ज्योत पर्जळूंक मायभुंयेची राखण केली 
आयज आमी अभिमानान स्वातंत्र्यवीरांक 
दिवया मानवंदना...मानवंदना.... 


१३.८.२०१८ 








१७. सासाय 


सगल्याक गर्दीच गर्दी 

' तिची नदर भिरांकूळ जाली 

हे गर्दैतल्यान वाट कशी दिसतली? 
देवाचो धावो करीत रावली 
एक हांसतो चेरो 
तिच्या मुखार आयलो ... 

वळखीचो काय अनवळखी 

मनांतल्या मनांत तिणें 

मनाकूच प्रस्न विचारलो .... 
आगो, तूं शुभांगी न्हय 
हांव तुका ज्युस्त वळखलों 
म्हणून तुज्या म्हऱयांत धांवत आयलों... 

तूं हांगा खंय हे गर्देत? 

म्हजी आनी मीराची चुकामूक जाली 

तें खंय पावलें, खबर ना .... 
हांव मात रडपा कडेन पावलां 
विचार करतां करतां म्हज्या लक्षांत आयले 
हांव वाट चुकलें 

ह्या संकश्टाच्या वेळार 

तूंच म्हाका पावलो 

मनांतल्या मनांत देवाचें नांव घेतलें .... 
उल्या बोलाक गांठ पडची 
तुजी म्हजेर नदर पडली 
हीच देवाची सासाय जाली 


२२.३.२०१६ 


कवितेच्या गोपांत / ३१ 


१८. बायल 





यांत्रीक म्हजी बायल 

करता हांव कविता 

तांत्रीक म्हणटा, हें खरें ना 

हांव सांगता तें खरें आसा 

उतरां पावला बायल म्हणजे ...? 
दोन चाकी म्हजी बायल 

हालयता धोलयता दोन चाकांचेर 
उलयतालो सांगता म्हाका आनीक आसा... ? 

हय, हांव सांगतां कानाक लावपाचें यंत्र 

चलपाक, फिरपाक, कामाक, धंद्याक, 

आसता सांगात ही वस्त 

हाडात आतां नवीताल्ल चार चाकी बायल 

आतां म्हाका हांसून हांसून दिता येवकार 

यंत्र, मंत्र, तंत्र सांगता म्हाका, चल या फिरपाक 
चक्रकार यंत्र म्हणटा, फिरून फिरून आयलें दारांत 
हांव म्हणटां, कितें करूं आतां ह्या यंत्र मानवाचें 
सांगत सुट्टा... 

घे आतां कागद हातांत... 

बोटांत धर लेखणी... 

कितें हाडलें, कितें केलें, कशें पळयलें तें ... 
बरयत रावं म्हजेर दोन उतरां ... 

किते, दोन उतरां बरयत बसलो... 

ह्या दोन-तीन वयल्या यंत्रांचेर.. 

सांगता आतां सगळें तुमकां 

यांत्रीक ही म्हजी बायल 

जावन आसा 

कवितेतली कविता... 

२७.९.२०१२ 

| 2244 १९१ 
१९, विंगड विंगड आवाज 


कावळो करता कांवकांव 

कुत्रो करता भोंक भोंक 

कोगूळ करता कुहू कुहू 
गाय-म्हस हांबेता 

घडयाळ करता टकटक-टकटक 
'घोडो करता टपटप-टपटप 
गाढव करता होंची-होंची 

चिमणी करता चिंव चिंव 

'तारो करता टम टम टम टम 
पाल करता चक चक चक चक 
पक्षी करता किलबिल, किलबिल 
पारवे करतात घुंटुर, घुंटर घूं 
बेबकां करतात डरांव डरांव 
माजरां करतात म्यांव म्यांव 
काजुले करतात जगमग, जगमग 
जोगलां करतात जोगलावणी 
वाघ मारता गरड 

सोरोप करता फुस्स 

शींव करता गर्जना 

हिरो करता चकमक चकमक 
रातचे किडे करता किरकिर किरकिर 
मनशां मारतात उलो 

हंस करतात कलरव कलरव 
हुंदीर करता कातरपणां 

२०. बेमान इश्ट 





हांवें तुजेर विस्वास दवरलो 

बरें वायट तुकाच सांगतालों 

पूण एक दीस तुवें विस्वासघात केलो 

तेन्नाच तूं म्हज्या मनांतल्यान गेलो 
हांव नकळं तूं म्हजेर इतलो बेमान जालो 
आतां म्हाका दिसता तुजी पारख म्हाका जाली ना 
हांवें तुका काळजांतलो इश्ट समजून सांगतां 
तीच भोव चूक केल्या 

म्हजी अब्रू लेगीत तुजे कडेन घाण दवरली 

आतां पश्चात्ताप करून कांयच फायदो ना 

हे फुडें म्हज्या काळजांत तुका जागो ना 

म्हजे कडेन लगट केली, कितली माफी मागली 
तरी घाय पडिल्लें काळीज 
पेखलें तरी मांव उरतली 
जेन्ना जेन्ना मांव दिसतली 
तेन्ना बेमानपणाची याद येतली 
म्हज्या मनांतल्यान तुजी याद केन्नाच पुसली 

२१. भांगरभुंयेची मिरास 


पावस आयलो पावस आयलो 

. घेवन सळसळटो वारो 

अदींमदीं झडदात पावसाच्यो धारो 
वाठार सगळो नितळ-निवळ 
सगळे सृर्श्टीत पळय लखलख 

व्हंकले परी नटून-थटून 

पाचवोचार शालू न्हेसून 

उबी दारात. ..>...... 
दोळे भरून पळयन दिसता 
तिचो हो साज शिरंगार 

असो हो मोतयांच्या थिकांचो पावस 

भांगरभुंयेची आसा मिरास 

२२. मनीस जीण 


कुड्डो बसता थोट्या खांदार 

थोटो म्हणटा मोन्या तोंडार 

मोनो रडटा जिणेक बेजार 

सगळेच मागतात मरणाक येवकार 

देखणो पळोवन सुस्कारता वयल्या तिगांचेर 
बियेक उबयता पोटांत 
भुरगें जल्माक येता 
त्रासान जगप जाता 
यमदूत आत्मो व्हरता 

घरांतली 

घाण 

भायलो 

मांड 

पदेर 

पाव पाव 

आमगेर 

राव राव 

गरीब भुरगीं 

कश्टाचीं 

गिरेस्त भुरगीं 

मदांचीं 

एक फट 

मारप 

म्हणल्यार 

शंबर फट 

मारप 

तूं म्हजेर 

रागार 

जाल्यार 

हांव तुजेर 

फुगार 

कोणाचेरूय हांसप 
कोणाचेरूय रडप 
कोणाचेरूय सांगप 
हांसप, रडप आनी सांगप 
हीं तीन उतरां आसात 
सगळे मनीस जिणेचीं 
सपनांनी पळयतां 
तळ्यांत बुडटा 
दोळ्यांनी पळयतां 
मळबांत उडटा 

परवां हांगेर 

काल तांगेर 

आयज तुगेर 

फाल्यां मगेर 

संताचीं भुरगीं 
वारकरी 

भक्तांची भुरगीं 
भगतगिरी 

दोळ्यांक पळयल्यार 
उजो 

नाकाक पळयल्यार 
खाजो 

कामगारांचीं भुरगीं 

घाणयारीं 

आमदाराची भुरगीं 
नामदारीं 

विचार म्हटल्यार याद 
कविता म्हटल्यार नाद 
पियेता म्हटल्यार बाद 
मरण म्हटल्यार न्हीद 
आतां 

परमानंद 

निर्मल आनंद 

दी म्हाका जीवन आनंद 
और आनंद का 
आनंदीआनंद 

२३. म्हज्या भुरगेपणांत 


म्हज्या भुरगेपणांत केन्नाच कळ्ळें ना 
देखून हांवें बिडये मास्तराच्या भंयान 
कितलोसोच मार खाल्लो शाळेंत वचपा खातीर 
रावलो हांव अडुळशांनी लिपून... 
घरचो अभ्यास करूंक नाशिल्ल्यान 
शेणा मातयेच्या आंगणांत खेळ खेळटना 
शाळेच्या कपड्याचेर घाण बशिल्ल्यान 
कसो तरी जीव म्हजो घुस्मट्टालो 
म्हज्या भुरगेपणांत केन्नाच कळ्ळें ना 
देखून हांव बिडये मास्तराच्या भंयान 
सकाळचीं वरां आनी दनपारचीं वरां सोंपून सोंपनाशिल्लीं 
शिकपाचे धारेर धरतना, म्हाका शाळा केन्ना सुटचीशी जाताली 
एकएकदां तर ख्यास्ती खातीर म्हज्या पोटाक कडकडून तान- 
भूक लागताली 
जेन्ना जेन्ना म्हजे आवयक सुलूस लागताली 
तेन्ना तेन्ना ती बडी घेवन म्हजो फाटलाव करताली 
मार बडय करीत, शाळेंत वच, कितेंय शीक, गिन्यान घे 
व्हडलो जा म्हणून म्हाका सांगताली 
म्हज्या भुरगेपणांत केन्नाच कळ्ळें ना 
देखून हांव बिडये मास्तराच्या भंयान 
बडयेन हातार-पांयार चाबकांचो मार मारतालों 
उठाबशीची ख्यास्त करतालों 
कानाक दोनूय हात आडवे धरून ओणवो राव म्हणटालो 
वर्गांत बांकार उबो राव म्हणून सांगतालो 
शाळेक पांच भोंवताडो काड अशें फर्मायतालो 
घरचो अभ्यास करूंक ना देखून आवयक हाड म्हूण घरा वच 
ह्या सगल्या कारणांक लागून सगळी भुरगीं म्हाका हांसून चाळयतालीं 

म्हज्या भुरगेपणांत म्हाका केन्नाच कळ्ळें ना 
देखून हांव बिडये मास्तराच्या भंयान 
चाबकांचो मार खाल्लो, ख्यास्त भोगली 
कानाक धरलें, ओणवो जालों 
उठाबशी काडली, शाळेक भोंवताडो काडलो 
बांकार उबोय रावलो, आवयक वर्गांत हाडली 
शाळेच्या भुरग्यां कडल्यान हांसून चाळोवन घेतलें 
ही सगळी देख घेवन म्हाका एक दीस लज जाली 
देखून हांव विचार करूंक बसलो म्हज्या भुरगेपणाचो 
म्हज्या भुरगेपणांत म्हाका केन्नाच कळ्ळें ना 
देखून हांव बिडये मास्तराच्या भंयान 
म्हाका आतां अशें दिसता की भुरगेपणांत 
म्हजे बारा बिरेस्तार आनी तेरा शुक्रार जाताले 
तरी आमचे शाळेच्या मास्तरांक आनी टिचरींक 
अशी ख्यास्त दिल्यार शाळेंतल्यान निलंबीत करतात 
अर्द्या पगाराचेर तांची विचारपूस जाता 
बदली लेगीत जाता दुसऱया वाठारांनी 
आसूं.. तरी पूण आयज हांव म्हज्या बिडये मास्तराक सलाम करतां 

२४. विपाद्रेंली 


चलयेचें लगीन वरणसिंगा कडेन करून दिलें खरें 
घोवा सांगाता मजा मस्ती करीत रावले 
गुरवारपणांत कुळाराक आयलें खरें 
बायले बरोबर जांवयान मावोड्यां ठाण मांडलें 
बाळंतिणीन भुरगें जल्माक घातलें खरें 
सटयेंत भुरगें आनी बाळंतिणीक हाडलें आवयगेर 
मांवाच्या घरचे सगळेच चिटकुले मिटकुले खबरेक आयले 
नाचता धोलता जांवय आनी चिटकुले मांयच्या सांगाताक 
बारशा दिसा सगळेच लोक आयले खरे 
'विपेंद्राली' भुरग्याचें पाळण्यांत नामकरण केलें 
तीन म्हयन्यांचो सांगात कुळारा घेतलो खरो 
विंगड विंगड चांचपणी, लसीकरण करूंक गेले 
विज, पांद्रे आनी लिमा गेले सिंगाच्या घरा 
थंय थाटमाट मांडलो आपलो सांसणाचो, सांसणाचो 

वेलीक आयज 
जाग आयल्या || 
झाडाक वेंगायता वेंगायता 
एक ताची खांदी आयल्या ।। 
आयज खांदये भोंवतणीं 
फुल्ल्यात कळेच कळे || 
वेल आयज, मोठ्या गर्वांत 
वाऱ्या सांगाताक, कळ्याक घेवन ।। 
हालता धोलता, नाचत खेळत 
श्रावणसरी बरोबर || 
शिरशिरतात तिचेर 
तिचो आनंद आयज ॥। 
गगनांत मावनां 
इतली ती सुखावल्या ॥ 

२६. वाट 


वाट कोणांची ? 

वाट केली कोणें? 

वाट जाली कशी? 

वाट तीच दिसपी 

वाट ही वाठारांची 

वाट ही रस्त्या वयली 

वाट ही न्हंय, दर्याची 

वाट धर्तरेची 

वाट मळबांतली 

वाट सगली संवसाराची 
वाट जीवन सांगात्याची 
वाट ही देवी देवतांची 

वाट बरीय आसता 

वाट झगर्डीय लायता 

वाट सरळ आसता 

वाट वांकडी तिकडी आसता 
वाट घांटा वयली 

वाट सर्गा वयली 

वाट नरकयातनेंतली 

वाट ही वाटूच आसता 
म्हणून म्हणटां 

धरली वाट, खाल्लें भाट 
तीच वाट वता 
काळखांतल्यान उजवाडा कडेन 
उजवाडाची वाट काळखांत 

२७. अस्तुरी हिरा 


अस्तुरीच्या विचारान 

सरता एक दीस 

रुपरेखा करूक बसलों 

त्या कामेरी लमाणीची 
गोरी गोरी गोमटी 
लांबलचक केंस 
वांटकुळें तोंड 
कपलार पळयत 
पाचवे चार टींब 

काळेभोर दोळे 

गुलाबी गाल 

चाफेकळी नाक 

कमळगंधी ओंठ 
तपकीरी लाल रंगी 
घागरो चोळी 
लटक मटक चाल 
पांयांत घुंगरू 

छम छम आवाज 

भरून आयलें काळीज 

विचारलें नांव 

सांगलें मुमुरक्यांनी 

“हिराः लमाणी 

२८. धोल 


हांव आसा धोल......।|घृ।। 
शिगम्यांचो धोल 
होळयेचो धोल 
देवळांतलो धोल 
हांव आसा धोल ।।१।। 
गळ्यांतलो धोल 
तोणयो मारपाचो धोल 
आवाज करपाचो धोल 
हांव आसा धोल ।।२।। 
गोल गोल धोल 
रंग उधळपी धोल 
पालखी भोंवडावपी धोल 
हांव आसा धोल ।।३।। 
वाजत गाजत 
नाचत खेळत 
चलत फिरत 
हांव आसा धोल ।।४।। 
गळ्यांत घालून 
तोणयो मारून 
चामडी झिजून 
बंद जालें म्हजे काळीज ।।५।। 


२२.११.२०१२ 


Fe 

२९. कुवाडें 


रातभर विचार 

करून करून 

हांव निर्शेलों 

रागाच्या भरांत 

विचारांकूच गिळ्ळो ....। 
सकाळी ताजोतवानो 
जावन उठलो तेन्ना 
हांव नितळ 
शीतळ करून 
तळ्यांत बुडलों.....। 

हांवें म्हज्या 

उगड्या दोळ्यांनी 

पळयलें मात, तेन्ना 

म्हजें म्हाकाच 

हांसूंक आयलें.............. | 
कळटां, नकळटां 
महजें म्हाकाच कुवाडें पडलें 
हांव सपनांत आसा 
काय म्हाका म्हजोच 
भास जाता........... | 

३०. गिरगिरेँ 


मनांत आयली विचारधारा 
बरोवन काडलीं अक्षरां ..... || 
आदार दिलो तुर्वेच 
मोगरे कळ्यांचो दिलो हार ..।। 
ओंठा वयलीं उलयलीं उतरां 
भेटयली गुलाबाचीं फुलां || 
तेन्नाच जालो मोग 
घट्ट वेंगेंत धरतकूच....... || 
आपुणूच गुन्यांवकार जावन 
दुबावानूच पडलो पातकांत .......।। 
आपल्याच वायटपणाच्या नेटान 
बडबडत आसता तिस्क्यार बसून ..।। 
आपुणूच आसता स्वताच्या विश्वांत 
कोणूच कोणाचो न्हय || 
गिरगिरें करीत फिरत आसता 
मी पणान जगत आसता || 
आनी स्वताच केल्ली कविता 
ओंठार मात पाठ आसता ........... || 


५.४.२०१३ 

३१. पावस 


पावस पडटा पावस पडटा 

हांगा पडटा थंय पडटा 

वारो व्हांवता, ल्हारां उठ्ठात 

धारो पडटात, गारो पडटात 

ह्या सैमाक कोण राखता? 
पावस पडटा पावस पडटा 
हांगा पडटा, थंय पडटा 
झाडां पडटात, घरां मोडटात 
न्हंय व्हांवता, तळे भरता 
ह्या सैमाक कोण राखता? 

पावस पडटा पावस पडटा 

हांगा पडटा थंय पडटा 

गडगड जाता, वीज पडटा 

घसघशांनी पडटा, दडकांनी पडटा 

ह्या सैमाक कोण राखता? 
पावस पडटा पावस पडटा 
हांगा पडटा थंय पडटा 
चक्रासन जाता, कुपां फुट्टात 
महापूर जाता, नाशाडी जाता 
ह्या सैमाक कोण राखता? 

पावस पडटा पावस पडटा 

हांगा पडटा, थंय पडटा 

पावसांत नाचता, पावसांत भिजता 

शीं खाता, कुडकुडो खाता 

ह्या सैमाक कोण राखता? 

३२. बिट्टू 


एका घराब्याचो भुरगो 

ताचें नांव आसा बिट्टू 

तसो तो रुपान गोरो 

घरांत कांडटा धुमशेणां 

भायर करता मस्तीपणां 

शाळेंत करता तवनासपणां 
आवयचीं करतां फकाणां 

आनी टिचरीकूय आयकना 
दिल्लो अभ्यास करूंक सोदिनां 
बापूय कामाक राब राब राबता 
दुसर्‍याकूय वायट देख दिता 
एक दीस मॅडम विचार करता 
जावं दी वर्गाचो मॉनिटर ताका 
मॉनिटर करता म्हण खूब खोशी जाता 
आतां दीस बरे येतात 

बरो युनिफॉर्म घालून येता 
शाळेचो टायमिंग राखता 

वर्गात बारीकसांण दवरता 
सगळें वातावरण थंड जाता 
मॅडमीचें उतर खरें जाता 
अभ्यासूय टायमार करता 
परिक्षेत मार्क चड घेता 

पयल्या नंबराचेर पास जाता 
आवयबापायक खोस भोगता 
बिट्टू आमचो पयलींचो उरूंक ना 
अशेंच सगळे म्हणटात 

मॅडमीक लागून 

क्लासीचो मॉनिटर जावन 
बिट्टूची मोडटा संवय 
सगळे कडेन फामाद जाता 
शाळेंत, भायर आनी घरांत 
खुशालकाय जाता 

३३. यो रे पावसा यो रे यो 


यो रे पावसा यो रे यो 
घसघशांनी यो रे यो ....।। घृ ।। 
तुका पळोवंक आशेला रे हांव 
गायता तुजी गितां 
बरोवन काडटां कवितेत ।।१।। यो रे पावसा .. 
सुरांच्या तालार नाचता 
वाऱ्याच्या नेटार धोलता 
पावळें त तुज्या भिजता रे हांव.....।। २।। यो रे पावसा .. 
तुका पळोवंक बसला रे हांव 
मळबांत कुपां भरून यो रे यो 
पयल्या पावसांत भिजय रे म्हाका ।।३।। यो रे पावसा... 
रंगरंगयाळें सपन म्हजे 
नवरसांनी म्हाका चाखय रे 
सप्तरंगांनी म्हाका दाखय रे ।।४।। यो रे पावसा.. 
जिणेक भिजय रे म्हजें आंग 
पंचतत्वांक अर्क घोळयतना 
तुजेंच पाणी पियेलां रे हांव........।।५।। यो रे पावसा... 


३०.५.२०१३ 

३४. मोग 


एक सांज अशी अशी 
करून वता म्हाकां पिशी पिशी 
पयलींच्यो सगल्यो रंगयाव्व्यो यादी 
म्हजे भोंवतणीं मारता फिरकी 
रुपणेंच तिचें अशें 
कोणाकूय लायता पिशें 
तिणेंच म्हाका 'हो' 
मोग करूंक शिकयलो 
जंय तिचो वावर आसता 
थंय हांव भोंवर मारता 
तिचे बगर केन्नाच जायना 
तो खजिनोच तसो आसा 
हालींसरा हांव सांज पिसो जालां 
कोरायत रावतां सुखमर पावतात 
तिची सुलूस लागताच 
म्हजींच पावलां थंय दसतात 


३.५.२०१४ 

३५. श्रावणांतलो वारो 


म्हज्या हाताक तुज्या हातान 
कितें दिलें तें? 
तो सोबीत वारो परमळून 
जाय आसले तें 
माळचें आसलें फुलांच्या झेल्यांत 
धवें धर्वेच तें 
पळोवचें आसलें दोळे भरून 
कळ्यान पोंवलेले तें 
जेन्ना हांवें तुका माळपाक दिलें 
तेन्ना तुवें म्हाका उतरान दिलें 
तुजे भेटीक आयलो म्हूण 
श्रावणांतलो वारो परमळ्ळो कवितेन 
तुज्याच काव्यांत तूं रमत आसता 
आनी शिरशिरून शब्द ते येतात 
उगडास येतकूच म्हज्या आंगापांगांत वारो भरता 
तुज्या ओंठा वयली तीं गोड गीता 


१०.८.२०१३ 

३६. वाडदिसाचीं परबीं 


मायपायची एक सानुली 

धर्तरेर जल्मली 

ल्हान-व्हडांनी, मायेमोगांनी 
झाडां-पेडांनी, फुलां-फळांनी 
अपुरबायेन व्हड जायत गेलीं 
वर्सुकी वाडदीस मनयत रावली 
आजो आसलो तुका दिव्या भाशेन 
आजी आसली तुका भांगरा भाशेन 
भाव मनयतालो तुका राखी बांदून 
खास इश्टिणी तुका राखताली भयण 

नदरेक नदरेंत तुका पळयतां 

भांगरांनी तुका सजयतां 

रंगयाळ्या कपड्यांनी तुका नटयतां 

शेजारी, पाजारी, इश्ट, इश्टिणी 

खुशालकायेन तुका भेटयतां 

तुजें बरें जावं म्हूण सदांच मागतां 

एक एक खीण तुका भरून दिता 

गुणांत गूण भारावून घेतां 

सगळेच जाण भरभरून वरदान दितात >- 
ह्या दिसाची याद वर्सांत एकदां येता 
तूंच जावन आसा आमच्या प 
काळजांतली उर्बा = 
हीच एक सुंदरशी भेट दिता >“ 
वाडदिसाचीं परबीं तुका हर 


३०.५.२०१३ कै 

३७. पावस 


पावसाचें गाणें 
चिप्प चिप्प (२) भिजून गावचें ..२ 
पावसाचो आनंद सुवाळो 
दोळे भरून पळोवचें ...... २ 
पावसाचें गाणें 
टिप्प टिप्प (२) भिजून गावचें ..२ 
पावस असो पावस तसो 
जाय तसो येतलो, जाय तसो वतलो 
दोळे भरून पळयत रावचें ......२ 
पावसाचें गाणें 
रीप रीप (२) भिजून गावचें ...२ 
युगान युग युगान युग जाय तसो 
चिप्प भिजयतालो, चक्क सुखायतालो 
दोळे भरून पळयत रावचें ...२ 
पावसाचें गाणें 
पिर पिर (२) भिजून गावचे ..२ 
पावस आपले मर्जे प्रमाण 
वाजयत गाजयत येत रावतलो 
दोळे भरून पळयत रावचें ...२ 
पावसाचें गाणें 
चिक्क चिक्क (२) भिजून गावचें ..२ 
असो अधिकाराचो सांगता दिला तुमकां 
तुमी ताका येवकार दीत रावचें 
दोळे भरून पळयत रावचें ........... २ 
पावसाचें गाणें 

टप टप (२) भिजून गावचें ...२ 

सगल्यां बरोबर हांसत खेळत 

आनंदान नाचत गाजत 

दोळे भरून पळयत रावचें ...२ 
पावसाचें गाणें 

यो रे यो रे यो (२) भिजून गावचें ...२ 

घसघशांनी यो रे यो 

दडक्या दडक्यांनी यो रे यो 

दोळे भरून पळयत रावया....२ 


७.५.२०१४ 


कवितेच्या गोपांत / ५६ 





३८. कविता म्हणजे कितें? 


कविता म्हणजे कितें? 

कविता म्हणजे हांव काय 

कविता म्हणजे एक अस्तुरी काय 
कविता म्हणजे एक नांव काय 
कविता म्हणजे एक गांव काय 
कविता रचली कितें? 

कविता वाचली कितें? 

कविता जावन आसा एक कवन 
कवितांन शब्द भरल्यारूच 
कवितेक मान आसा 

कवी करीत आसता कविता म्हणून 
कवी पारखिता रवीक 

रवी उर्बा दिता म्हणून 

कवी पळयता मळबांत 

दिसाचें मळब, रातचें मळब 
वेगळेच तरेचें नातें घेवन येता 
तीच तर कविता 

उमळशिकेन काळजांत 

भरून येता 

३९. पावस अट्टल चोर 


पावस म्हजो अपुरबायेचो 
रातचोच येता 
सैम सगळे एका खिणां भितर भिजयता 
आरत्याचें परतें करून वता 
सकाळीं उठत जाल्यार 
नाल्ल, आंबे, पणस, आंबाडे 
सगल्यांचो पाडाव जाता 
हें सगळे इबाडिल्लें पळोवचें पडटा 
असल्या पावसाची म्हाका 
अपुरबाय करीन दिस ना 
अपुरबाय केल्ल्याची म्हाका खंत भोगता 
हो रातीचो पावस, अट्टल चोरूच दिसता 

४०. पयलो मोग पावसाचो 


पयलीं पयलीं पावस म्हाका 
दिसतालो तसो नाकाच नाका 
पावसाच्या दिसांनी म्हजे जाताले खुबूच हाल 
कारण दप्तर घे, सत्री घे, नाजाल्यार कापोत घाल 
धांवत-पळत शाळेंत येतना-वतना 
पावसान केन्ना भिजून वतालो 
वतान केन्ना सुकतालो 
केन्ना-केन्ना ओल्या कपड्यांनी दसतालो 
थंडी जोरान शिरशिरतालो तेन्ना 
दोतोराचो कडू काढो पिवचोच पडटालो 
ते बगर थंडी, जोर कसोच वचनासलो 
आनी पावसान खुबूच कंटाळो येतालो 
वयांत आयलो तसो 
पावसाचो मोग आपसूक कळ्ळो 
एक दीस याद नासतना 
सत्री व्हेली ना, कापोतूय ना 
अचकीत पावस दडकां-दडकांनी 
घसघशांनी येत रावलो 
आपोलिनान म्हाका उलो मारलो 
सुभाष, कित्याक रे भिजता पिसो कसो ? 
पळयत तर एकूच आसली सत्री 
आमी दोगांय चिप्प भिजलीं 
नकळत आपोलिनाचो आपोल म्हाका लागलो 
तोच म्हजो पयलो मोग पावसांतलो 
अजुनूय तो म्हज्या काळजांत उरलो 


४.७.२०१४ 

४१. पावस येना 


पावस येना पावस येना 

अशें सगळेच जाण म्हणटात 

जण एकल्यान झाडां-पेडां बेणल्यांत 

सैमाचेर हावळ हाडल्या 
पळयत थंय सुवात उगडी पडल्या 
झाडांपेडांची कत्तल जायत आसा 
हिसपा भायर गरमी वाडल्या 
म्हणून पावसाची याद आयल्या 

पावस येना पावस येना 

पर्यावरणाक सांबाळूंक जायना 

बेठेच कित्याक मुळां सयत हुमटिता 

ते खातीर पावसाक शिणूं नाका 
ह्या संवसारांत सगल्यांक जीव आसा 
झाडांपेडांकूय असोच जीव आसा 
हैं तुमकां कळना कशे? 
काळजाचो गोंडो हालना कसो? 

पावस येना, पावस येना 

पिश्या वरी गितां गायत रावता 

पयलीं मातसो मेंदवाक ताण दियात 

पावस कित्याक पडना हाचें कारण सोदात 
झाडां एकामेकां कडेन पळयत आसतात 
तांच्या मनाचोय विचार करात 
आसा तीं दुकांच्या झरींनी रडटात 
तुमची तकली वयर करून पळयात 





४.७.२०१४ 

४२. धांव 


म्हजी कविता 

म्हजी कविता 

म्हणण महणून 

निर्शेलों रे हांव 
दीस आनी रात 
हांव कवितेक 
तनामनांतसून 
सोदतां हांव कवितेक 

म्हजी कविता 

म्हजी कविता 

तरी आसतना 

म्हज्या हाताक गावना 
मनांतल्या मनांत 
हांव गुणगुणत आसतां 
तरी पूण म्हाका 
यादूच जायना 

म्हजी कविता 

म्हजी कविता 

हांव कवितेक 

यो यो म्हणदां 
कविताच म्हाका 
सोडून वता 
आनी हांव कवितेच्या 
फाटल्यान धांव धांव धांवतां 


१७.७.२०१४ 

४३. विंगड विंगड प्रकार 


सुर्याचो उजवाड 
चंद्रीमाची शितळसांण 
उमास काळखाची 
सांज सांजेची 
वडापुनवेची 

सती सावित्रीची 
पांय गुणाचो 

नाच अप्सरांचो 
धालो रातीचो 

रस फळांचो 

रसीक श्रोत्यांचे 
पाणी गंगेचें 

मोह मायेचे 

गोड नात्यांचे 

भुरगे वारसदारांचे 
उजो ज्वालांचो 
वणवो जंगली तणांचो 
क्रषीमुनीची तपस्या 
रामाचो वनवास 
कुपां पावसाळीं 
मेघ पावसाळे 

दीस प्रकाशीत 

रात काळखी 

धर्म मनीसपणाचो 
जात प्राण्यांची 

देव भक्तांचो 

धन कुबेराचें 


कवितेच्या गोपांत / ६२ 


कुकुम सौभाग्याचो 
यौद्धा वीरगतीचो 
यात्रा वारकऱ्यांची 
भाग प्रांतांचे 
विभाग देशांचे 
दारिद्र्य गरिबांचे 
गिरेस्तकाय घराब्यांची 
दीन दुबळ्यांचे 
स्वास्थ्य आरोग्याचे 
वारो वादळांचो 
मोती सागरांचे 

कर्म भोगांचो 

नरक दुख्खाचे 
जीण समर्पणाची 
प्राण यमांचो 

अंत मरणाचो 

मोक्ष सर्ग 

नर नारायण 
गिराणां सूर्यचंद्राची 


२.२.२०१३ 

४४. तूं बापूय आसलो जाल्यार 


तुवें म्हाका जल्म दिलो 
तुवें म्हाका धर्तरेर हाडलो 
तुवें म्हाका झोपाळो दिलो 
तुवें म्हाका दुदान न्हाणयलो 
तूं बापूय आसलो जाल्यार ........ 
तुवें म्हाका खेळयलो 
तुवें म्हाका हांसयलो 
तुवें म्हाका वाडयलो 
तुवें म्हाका न्हिदयलो 
तूं बापूय आसलो जाल्यार ..... 
तुवें म्हाका रडयलो 
तुवें म्हाका दुखयलो 
तुवें म्हाका ना धांवडायलो 
तुवें म्हाका सुखायलो 
तूं बापूय आसलो जाल्यार ...... 
तुवें म्हाका ना कश्टायलो 
तुवें म्हाका ना हारयलो 
तुवें म्हाका ना फाट दाखयली 
तुवें म्हाका सोबयलो 
तूं बापूय आसलो जाल्यार ...... 
तुवें म्हाका चलयलो 
तुवें म्हाका पेंवयलो 
तुवें म्हाका भोंवडायलो 
तुवें म्हाका शिकयलो 
तूं बापूय आसलो जाल्यार ...... 
तुवें म्हाका गांव दाखयले 
तुवें म्हाका शार दाखयलें 

तुवें म्हाका देश दाखयले 
तुवें म्हाका विदेश दाखयले 
तूं बापूय आसलो जाल्यार ....... 

तुवें म्हाका जीण दाखयली 

तुवें म्हाका शीण दाखयलो 

तुवें म्हाका खूण दाखयली 

तुवें म्हाका ऋण दाखयलें 

तूं बापूय आसलो जाल्यार ...... 
तुवें म्हाका वाट दाखयली 
तुवें म्हाका घांट दाखयली 
तुवें म्हाका भाट दाखयलें 
तुवें म्हाका खाट दाखयली 
तूं बापूय आसलो जाल्यार .... 

तुवें म्हाका जिणेंत हाडलें 

तुवं म्हाका संस्कार दिले 

तुवें म्हाका संवसारांत सोडलो 

तुर्वे म्हाका मरण दाखयलें 

तेन्नाच तुवें निरोप घेतलो 

तुवें सर्गाचें दार उगडलें 

मोक्ष प्राप्त केले 

आनी आत्मो शांत जालो 


३०.५.२०१३ 

४५. केन्ना केन्ना 


तरी आसतना म्हाका उशिरूच ।।घृ।। 
केन्ना हाडटूलें पेपर 
केन्ना चाळटलो पेपर 
केन्ना तूं पेन दितलें 
केन्ना हांव बरयतलों 
केन्ना हांव च्या घेतलों 
आनी केन्ना हांव नाश्तो करतलों 
तरी आसतना म्हाका उशिरूच ।।१।। 
केन्ना काज शिंवतलें 
केन्ना बटन लायतलें 
केन्ना लेंस मेळटलो 
केन्ना शर्ट पॅण्ट घालतलों 
केन्ना उदका बाटली भरतलें 
तरी आसतना म्हाका उशिरूच ।।२।। 
केन्ना मे म्हाका मेळटले 
केन्ना बूट पॉलीश करतले 
केन्ना हांव बुटांत मेय घालतलों 
केन्ना भायर सरपाक हुमरो हुपतलों 
केन्ना बाजार करतलें 
केन्ना नुस्तें हाडटलें 
तरी आसतना म्हाका उशिरूच ।।३।। 
केन्ना हांव पाकीट सांसपितालों 
केन्ना हांव बॅग सोदतालों 
केन्ना हांव रुचीक सुवाद घेतालों 
केन्ना हांव घसघशीत वासाक भुलतालों 
केन्ना हांव आळशीपणांय करतालों 
केन्ना हांव बेजारूय जातालों 

तरी आसतना म्हाका उशिरूच ।।४।। 
केन्नाय आमची फुगडीय घालताली 
केन्ना आमची नाचूय करताली 
केन्ना आमच्यो गजालीय करताली 
केन्ना आमचेर रागारूय जाताली 
केन्ना आमची नाटकांय करताली 
केन्ना आमचो मोगूय करताली 
तरी आसतना म्हाका उशिरूच |।५।। 
केन्ना हांव चलत रावतालों 
केन्ना हांव धांवत रावतालों 
केन्ना हांव उड़यो मारतालों 
केन्ना हांव विचार करतालों 
केन्ना हांव आयदनांय घांसतालों 
केन्ना हांव गोपांतूय घेतालों 
तरी आसतना म्हाका उशिरूच ।।६।। 
केन्ना विचारांत आसतालों 
केन्ना येवकार दितालें 
केन्ना म्हर्‍यांतूय बसतालें 
केन्ना कपड्यांक फेर मारतालें 
केन्ना म्हाका वारोय घालतालें 
केन्ना देखूय दितालें 
तरी आसतना म्हाका उशिरूच ।।७।। 
तरी आसतना हांव आसूं, नासूं 
तुमकां सगल्यांक सांगतां 
केन्ना केन्ना म्हणटात 
तें म्हणपाचें सोडात 
पूण ही म्हण तुमी 
केन्नाच सोडचे नात 


२३.३.२०१४ 

४६. खोशेचो श्रावण 


असो हो श्रावण 

घेवन इंद्रधनू रंग 

म्हज्या दारांत उबो 

हांव जालों अजापीत 
सृश्ट सगली पाचवीचार 
पळोवन चैतन्यांचो भार 
कवी मनांत नाचूंक लागले 
थुई थुई मोर 

असो हो श्रावण श्रावण 

श्रावणांतले ते 

दिसूच रंगयाळे 

जाता मनांत उपाट खोस 
असो हो श्रावण म्हयनो 
सदांच येवचो 
पंचपक्वानाचें सुरबूस पान 
असो हो श्रावण खोशेचो सण 

असोच येवचो श्रावण 

दोळे भरून पळोवचो 

तनातनांत खेळोवचो 

सदांच केळयत रावचो ...असो हो श्रावण 


९.७.२०१५ 

४७. बळिश्ट हैं घटक राज्य 


सोबीत सुंदर गोंयाक म्हज्या 

एकूच आसलो उणाव 

गोंयाक म्हज्या घटक राज्य मेळून 

मन म्हजें सुखावलां 
घटक राज्य आमकां हें कश्टा बगर मेळूंक ना 
कोंकणी मोग्यांनी, स्वातंत्र्य सैनिकांनी 
खुबूच कश्ट घेतल्यात म्हणूनच 
आमकां हें गोड फळ आयज मेळ्ळां 

ह्या गोंयाक बळिश्ट, तेजिश्ट करतना 

कमर घट्ट बांदून जिवाचें रान केलां 

कोणाचीच पर्वा करिनासतना 

ह्या भांगरा मोतयांनी घामूय गाळ्ळा 
गोंयच्या घटक राज्याक हांव अभिमानान पळयतां 
स्वाभिमानान आयज आमी जियेतात 
उदरगतीच्या म्हज्या गोंयाक 
सलाम करतां हांव काळजांतल्यान 


३०.५.२०१७ 

४८. आयलो श्रावण 


आयलो श्रावण 

आयलो श्रावण 

न्हेसून शालू 

पाचवो पाचवो चार 
वाठार सगलो 
लख्ख लख्ख जाला 
हांसत खेळत 
आयला श्रावण 

आयलो श्रावण 

आयलो श्रावण 

कोगळेची म्होंवाळ धून 

चैतन्याची बांसरी वाजयत 


४.७.२०१८ 

४९. याद 


दर वर्सा मिर्गाच्या पावसांत 
अजुनूय तुजी याद येता 
नकळत पिश्या मनाक घालता साद 
केन्ना तरी पडत काय तुजेर नदर 
दोळे सदांच तुज्या मोगाक हुंडकेतात 
तुकाच पळोवंक आशेतात 
एसएससी उपरांत तूं म्हाका दिसलेंच ना 
वळखीच्या इश्टा लागी तुजी विचारपूस करतां 
कोणाकूच तुजी सुलूस मेळना 
ते म्हजीं पिशांवरी फकांडां मारतात 
घडये दिसत तांकां 
हांव आंकवारूच उरलां 
त्या उपरांत कितलेशेच पावसाळे 
आयले आनी गेले 
एकदां अर्शीच आमी 
एके सत्रेंत चिप्प भिजिल्लीं 
तूं आंग चोरून म्हजे सत्रेंत उबें आसलें 
आडांग्या उटंगाराच्या पावसान आमकां भिजयलीं 
अदीं मदीं वाऱ्या पावसान एकामेकांक लागताली 
पयलो वयलो स्पर्श आनी हुनहुनशें जबरदस्त 
कसो सांगूं ताचो उत्कट परमळ 
म्हज्या काळजा म्हऱयांत 
एक चाफ्याचें फूल दमदमलें 
ताचो परमळ, मीर्ग पावसांतूच आसा हुंगत.... 





३१.५.२०१७ 

५०. जखम 


म्हजी चूक जाली 
ही खूब उसरां कळ्ळी 
है चुकीत 
म्हजो नासलो गुन्यांव ..... 
एक मनीस तीन मनां 
सांबाळूंक शकता केन्ना? 
तरीय हांवें तीन मनां 
कांय वर्सा सांबाळळीं ..... 
हीं एक एक मनां जपतनां 
म्हज्या मनाची सर्कस जाताली 
केन्ना दिसतालें म्हाका 
नाका परस मोती जड जालां 
हे फुडें हो भार पेलचो ना 
शिक्षणा कडेन दुर्लक्ष जाल्यार 
उरफाटीं भोगचीं पडटलीं फळां 
शिक्षण तर भविश्याची गरज आसा 
मान सन्मान भविश्यांतली खरी गरज 
म्हणून हांवें घेतला निर्णय 
त्या निर्णयांन तुज्या मनाक जालो घाय 
तिचे परस चड म्हज्या मनांक जाता जखम 
तो कसोच पेखचो ना 
घाव्याची माव पेखली तरी 
दाग उरतलो मनांत 
म्हज्या मरणा उपरांत 


१५.२.२०१८ 


कवितेच्या गोपांत / ७२ 


५१. पावस 


जालें तें जावं आतां 
तूंय बी विसर म्हाका 
हांवूय बी विसरतां तुका 
नमळायेची विनंती तुका 
हे फुडें तूं मेळटली जाल्यार 


0 is 

तूं पावस जावन यो घरा ) (९ । 

मन तृप्त जायसर 
दोळे भरून पळयतां तुका.... 
तूं घोऽऽ घोऽऽ करून पावस जावन 
यो रे म्हज्या पारजताच्या आंगणांत 
सगल्यांच्यो नदरो चुकोवन 
चिप्प चिप्प भिजय तुज्या गोपांत 
जनेला भायर हात काडून 
म्हजे उक्तें आंग पोशेत राव 
तुज्या तळहाताचेर 
ल्हवू ल्हवू झेलयत राव 
जनेला कडेन नदर लावन 
उमळशिकेन तुजी वाट पळयतां 
अतृप्त मनाचे कांठ भरून 
दडकां दडकांनी चिप्प भिजय म्हाका 


२०.३.२०१८ 


कवितेच्या गोपांत / ७३ 


५२. उध्वस्त 


हालींसरा झाडाक 

सुटूंक लागल्या कांपरी 

झाडांचीं पानांय बी थरथरतात 

आनी फुलांचो चंवर गळटा 
हालींसरा हे धडधाकट 
सैनिका सारके आडदांड माड 
भितरले भितर जाल्यात पोकळ 
कसल्या रागाची ही लागण? 

पांखां कापून 

मानेचेर करतकच वार 

कोबो आकुळपिकूळ जावन 

तडफडूंक लागता 
असो हो सांवार 
उगड्या दोळ्यांनी पळयतां 
म्हजो हांवूच उध्वस्त जातां 


२०.५.२०१९ 


कवितेच्या गोपांत / ७४ 


५३. तूं 


तूं म्हाका वाटेर मेळ्ळे 

नदरेक नदर मेळटाच लजलें 

सकल मान घालून चलूंक लागलें 
एक दीस अशेंच अचकीत मेळ्ळें 
सकल मान घालून ओगीच रावलें 
हांवें विचारलें, खंय वता? 
हांगाच म्हणून चलत रावलें 

एक दीस अशेंच लग्नांत दिसलें 

हडकिता म्हणसर नाच्च जालें 

विचारपाचें मनांतूच उरलें... 
रातचे राती सपनांत वथेतालों 
कशें मेळचें, कशें सांगचें 
मनांतलो मोग...मनांतूच उरलो 

खरेंच सांगतां तुका 

सदांच तुजे खातीर जगतलों 

मेल्यारूय तुजेच खातीर मरतलों ..... 


१७.४.२०१८ 


कवितेच्या गोपांत / ७५ 


५४. पाशाणाचें काळीज 


केन्ना केन्ना हें मन 
नकळत येता भरून 
सगळीं मनशां म्हऱ्यांत आसून 
मन जाता उदास 
सगळीं आसात हें खरें 
पूण कशीं मानूं हांव? 
यमान घालो गळ्यांत फांस 
मायेच्या मनशांक सोडून वचूंक जाय 
आयज म्हाका जालां कितें? 
कित्याक हांव येवजिता इतलें? 
मनाक कशेंच पटना 
समजूंक गेल्यार आयकना 
दुख्ख हें कितें आसता 
हें कळुनूय पचोवपाक जायना 
ताका पाशाणाचें काळीज जाय आसता 
ताका पाशाणाचें काळीज जाय आसता 


२०.३.२०१८ 


कवितेच्या गोपांत / ७६ 


५५. धूर्त पावस 


पावस असो 
पावस तसो 
पावस कापूस कसो 
पावस असो 
आळवाच्या थेंब्या सारको 
घळघळून पाझरपी 
पावस असो 
रंध्रारंध्रांतल्यान पेटपी 
आपसूक शीतळ शीतळ 
पावस असो 
सामको धूर्त 
दोळ्यां देखत ना नापयत जावपी 
पावस असो 
विस्वास कसो दवरचो 
आयलो तसो गेलो 


२५.४.२०१८ 


कवितेच्या गोपांत / ७७ 


५६. पिटकुल्यांची मजा 


न्हंय पावसान 
उपाट भरल्या 
ल्हवू ल्हवू हुंवार येता 
दोंगराच्या माथ्यार काळीं निळीं कुपा लिपल्यांत 
चिखलांत घट्ट माती 
तळाक धरून बसल्या 
मातयेंतल्यांन कोंब रुजल्या 
जळींमळीं तरेकवार बियाणीं उफेल्यांत 
रानांवनांतल्या पाखरांक 
इतलो उपाट आनंद जाला 
थंयच्या लुसलुशत्या बियाणांतलो 
गर्भ खावन तृप्त जाल्यांत 
बगळे, पाकुले, सवणीं 
सगल्यांची जात्राच भरल्या 
सगल्या पिटकुल्यांची 
न्हंयेचे देगेर मजाच मजा चल्ल्या 


२७.४.२०१८ 


कवितेच्या गोपांत / ७८ 


५७. कवितेच्या गोपांत 


केन्ना केन्ना 

कविता म्हाका 

भुरग्यांच्या हाश्या त दिसता 
केन्ना केन्ना 
कविता म्हाका 
चांफ्याच्या परमव्ठांत दिसता 

केन्ना केन्ना 

कविता म्हाका 

चंद्रिमाच्या दोळ्यांत दिसता 
केन्ना केन्ना 
कविता म्हजी 
हांवूच कविता गुणगुणता 

केन्ना केन्ना 

कविता म्हाका 

शिरशिरी पावसांत दिसता 

मागीर हांव 

कवितेच्या पावसांत भिजतां 
केन्ना केन्ना 
कविता म्हाका 
मोगिकेचे गाल-खळयेर दिसता 
मागीर हांव 
सामकोच गुल्ल जाता 

केन्ना केन्ना 

कविता म्हाका 

सैमाच्या शिरंगारांत दिसता 

तेन्ना हांव 

कवितेच्या गोपांत आसतां 

१९.६.२०१९ 


कवितेच्या गोपांत / ७९ 


५८. तृप्त जालों 


भर कार्तिकांत 

पावस, असो आयलो 
रितो म्हजो पोसो 
घसघशांनी भरलो 

तिणें म्हाका विचारलें, 

आतां तरी क | 
तूं...तृप्त जालो 
कितें सांगचें..? 

कळ्ळेंच .....ना! 


हांसतूच उरलों! 


१४.९.२०१५ 


कवितेच्या गोपांत / ८० 


५९. अस्तुरी 


एका मळबांत अस्तुरी 

तिचीं उतरांय खरीं 

आपलेपणाच्या कवनांची 

खरीच ती आशिल्ली कैवारी 

ती बायल आशिल्ली 

शेतकान्न एका शेतांतली 
जायना एका कपड्यांत 
बायल केन्नाच म्हातारी 
माथ्यार तिच्या पाटे 
मनांत संवसाराची रोटी 
जिवीत तिचें चडणां-मोडणां 
तिचेच भोंवतणीं बेणलां 


२३.७.२०१७ 





कवितेच्या गोपांत / ८१ 


६०. जीण 


` एकूच फोन आयकतां 
जिणूच म्हजी जळटा.... 
मन म्हजें मोनेळ 
करता म्हाका घायाळ ... 
रातींच्यो राती जागयता 
हांव बैचेन जातां..... 
चिटयेंत पळयतां 
मोगाची कविता..... 


२३.७.२०१७ 


कवितेच्या गोपांत / ८२ 


६१. बा-बापूजी 


बापूजी म्हज्या जिवितांतले आदारवड आसले 
दर एके गजालींत म्हाका ताचें सहकार्य मेळटालें 
बरप शिकतानांय म्हाका ताज्यो बऱ्या वायट गजाली 
असो तसो सांगतालो 
चुकल्यारूय बी योग्य शब्द घालतालों 
म्हज्या अभ्यासांत सदांच ताजें लक्ष आसतालें 
भुरगेपणांतले सगळे संस्कार बा बापूजीचेच आसताले 
ताचेच खातीर म्हाका अभ्यासांत मार्क बरे पडटाले 
ल्हानाचो व्हड कसो जालों हें म्हाका कळ्ळेंच ना 
अशे तरेन हांव घडलों 
तांणी म्हजे खातीर खूब कश्ट घेतले 
उच्च शिक्षण घेवन नोकरेक लागलों 
आयज हांव स्वताच्या पांयाचेर उबो आसां 
ताचें सगळें श्रेय हांव बा-बापूजीकूच दितां 
आतां जिवितांत म्हाका सूख-वैभव मेळ्ळां 
फकत एकूच खंत भोगता 
बा बापूजी आतां म्हर्जे सूख वैभव पळोवंक उरलीं नात 
हाचें म्हाका भोव दुख्ख जाता 


१८.१२.२०१८ 


कवितेच्या गोपांत / ८३ 


६२. तें 


केन्नाय म्हाका 
इश्टिणीची याद येता 
म्हज्याच बांकार तें बसतालें 
मात गणितांत तें सामकें ढ आसलें 
गणीत हो विशय म्हजे आवडीचो 
फळ्याचेर मास्तर दाखोवचे पयलीं 
हांव तें गणीत सोडोवन दाखयतालों 
म्हणून मास्तर म्हाका शाबासकी दितालो 
तेन्ना ताची नदर म्हजेर पट्टाली 
म्हाका दिसतालें तें म्हाका मोगान पळयतालें 
म्हणून म्हाका परत परत पळयता 
पूण तें चलयेच्या मनांत कांय दिसनासलें 
तें खुबूच सुंदर आसलें 
आमी एकाच बांकार बसतालीं 
तरी तें आंग चोरून बसतालें 
एक दीस हांवूच मातसो खेटून बसलों 
ताणें म्हाका रागान पळयलें 
तेन्ना म्हाका शेळो घाम सुटलो 
मास्तराक सांगल्यार मास्तराची पट्टी पट्टाली 
म्हणून तेन्नाच्यान हांव सारको बसूंक लागलों 
तेन्ना मात तें इतलें हांसलें, लजलें बी 
तो हांसो हांवें काळजाच्या कुरकुटांत दवरला 
केन्नाकेन्नाय हांव काळीज उगडून पळयतां 
तातूंत ताचें बिम्ब दिसता, म्हाका खूब खोस जाता 


२०.१.२०१९ 


कवितेच्या गोपांत / ८४ 


६३. झाड 


झाडां लायात 

ताची जतनाय करात 

खर कश्ट घेवन उदक सारें घालात 

झाड रोखडेंच मूळ घेता 
ल्हवू ल्हवू तांची पालवी फुलतली 
म्हणसर तांचेर फुलांय फुलतलीं 
जर तुमी झाडांच रोयनात 
झाडांची फावो तशी जतनाय घेनात 
झाडांक मूळ कशी धरतलीं 
आनी झाडां कशीं जगतलीं 

झाडां वर्साक एक तरी रोयात 

उदक घालपाक विसरूं नाकात 

पळयतां पळयतां झाडाक फळ येतलें 

सोबीत फुलां पळयतकच मनां हांसतलीं 
तुमच्या नातरांक तुमी हो संदेश दियात 
झाडां विशीं तांकां मोग निर्माण करात 
तांकांय बी झाडां रोवचींशें दिसतलें 
आजी, आज्याक सांगता एक झाड हाडलां 

आमी तें आयजूच रोवया झाड 

उदक आमी घालुया 

आमकां गोड गोड फळां खावपाक मेळटलीं 

आनी तीं खूब रुच्चीक आसतलीं 

४.९.२०१७ 


कवितेच्या गोपांत / ८५ 


६४. पंढरपूरचो विठोबा-रखुमाई 


एकादस येतकच 

दिसता म्हाकां 

पंढरपूरचीं विठोबा-रखुमाई 
तांच्या दर्शनाची 

ओड सदांच लागता 
युगानयुगांन विठोबा रखुमाई 
कमरेर हात दवरून 
आसता अखंड उबीं 

तांच्या गव्व्याक 

घालता भक्त 

तरेकवार हार-तुरे 
कपलाचेर बुको-पिंजर 
सदांच आसता 

विठोबा रखुमाई 

आफल्याच ध्यानांत 

सदांच दंगमंग 

ओड आसा ध्यानीमनी 
भक्तांच्या नामाची 
टाळ-मृदंगाच्या 

गजरांत नामाचो जप करात 


९.६.२०१९ 


कवितेच्या गोपांत / ८६ 


६५. गोकुळाश्टमी 


गोविंदा आयलो रे आयलो 
अश्टमीचो सण लागीं रे पावलो 
वयर पळय 
लोणया-ताकाचो भरिल्लो हांडो 
सगल्यां मुखार गोकुळाश्टमीचो दावो 
डुम डुम धोलकी वाजूंक लागल्या 
त्या नामान जाण्टीं-नेण्टीं आनंदान नाचतात 
एकार एक सगळे एकामेकांच्या सांगातान 
खांद्यार वयर चडल्यात 
हांडो फोडपाची सर्त चल्ल्या 
हांडो पयलो कोण फोडटलो 
सगल्यांच्यो नदरो वयर वयर पावल्यात 
एक दोन तीन म्हणटात थंय आसा 
म्हणसर घस्स करून फोडलो हांडो 
सगल्यांनी मेळून लोणया-ताकाचो लाव घेतलो 
आनी गोकुळाश्टमीचो कालो आनंदान मनयलो 


१२.९.२०१८ 





कवितेच्या गोपांत / ८७ 


६६. सुतापुनव 


दयेमायेचो दर्या 
दर्यांत आयज नाल्ल अर्पण करतात 
दर्याक आमी येवकार दितात 
आमचे संस्कृताय प्रमाण . 
तुजीच पुजा करतां, पांयाय पडटां 
आयज आमच्या घरांत 
सुरबूस गोड गोड जेवण केलां 
देवा मुखार भोवमानांन पानां वाडल्यांत 
आयज हो एक आनंदाचो दीस 
दर्याय बी मागीर शीतळ शांत जाता 
ह्या दिसाक भयण भावाक राखी बांदता 
आरत दाखोवन भेटवस्त दिता 
आनी सुतापुनवेचो दीस 
अशे तरेन खोशयेन मनयतात 


SIRES ONE 

६७. नदर 


तुजी नदर 
म्हजेर पडली 
काळीज जालें घायाळ.... 





फाटीं वळून पळयतना 

तूं हांसतालें म्होंवाळ म्होंवाळ 

दोगांची जाली नदरानदर .... २९०: 
ष्ट र य 

जसो दामलो W 


अचकीत, स्कुटरीचो ब्रेक 
तसो म्हज्या काळजाक पडलो क्रॅक... 


क्रॅक व्हड जावन 
दुखणें हाता भायर 
वचत म्हणून... 


हांव रोखडोच गेलों दोतोरा कडेन 
नाडी तपासतां-तपासतां 
दोतोर म्हणूंक लागलो.... 


ज॑य तुजो ब्रेक 
फेल जालो 
थंयच, तूं गेल्यार बरो...... 


१९.५.२०१८ 

६८. एकनिश्ठ 


सपनांतले बंगले बांदूक, 
केन्नाच म्हाका जमलें ना 
म्हजो सबाव सादो सरळ 
म्हज्या मनाक पटना 
आत्त्याचें परतें सांगून 
दुसप्यांक फटोवंक कळना 
पिंडूच म्हजो सत्याचो 
संस्काराक म्हज्या जुळना 


अश्या ह्या म्हज्या सबावान 

उदरगत म्हजी जाली ना 

केन्नाच फटींगपणा, नाडींगपणा 
आवयबापायन शिकयलीं ना 

म्हज्या वांगडचे सगले इश्ट 

दुडवांनी आसा ताण 

हांव म्हज्या तत्वा कडेन एकनिश्ठ 
देखून रावता गांवठी नळ्यांच्या घरांत 


२५.६.२०१९ 

६९. घर 


घर आसचें घरा सारकें 
मायेच्या मनशांनी भरिल्लें 
कितलेय आसूं तें सादे 
मातयेचें आसलें जरी तें 
म्हजे खातीर तें खूब मायेचें 


ज्या घरांत माया-मोग कळटा 

एकामेकांची मायेन वासपूस करता 

त्या घरा इतलें सूख, शांती खंयच मेळची ना 

असल्या साद्या घराचो, घराबो आवडटा 

त्या घरांत भितर सरतकच, हांव सगलें विसरतां 
म्हज्या घरा भोंवतणी, इल्लेशें पोरसू आसा 

पोरसांत तरातरांचीं फुलझाडां आईबाबानूच रोयल्यांत 
खंयच्यानूय येतकच पयली नदर तिचेर वता 

पुरो जावन आयलो तरी, फुलां मनाक सुखायता 
गांवठी नळ्यांचें जावं तें घर, म्हाका खूब खूब आवडटा 


२५.६.२०१९ 

७०. नाती 


नातीं 

नातीं खूब तरांचीं आसतात 

माया ममतेचीं, थोडीं रगताचींय बी आसतात 
केन्ना रगताचीं नाती धोको दितात 

तर केन्ना मानलेली नातीं, बऱ्या वायटाक पावतात 


दिसता म्हाका खंयचीं नातीं.परकी 

आनी खंयचीं नाती आपल्या.रगताचीं ? 

जीं नाती वेळाप्रसंगाक पावताँत 

तीं रगताच्या नात्या परस आपलींच दिसतात 
आनी आपलीं रगताचीं नातीं, परकीच दिसतात 


२५.५.२०१९ 

नांव : 


जल्म 
शिक्षण 
पत्त 
नोकरी 


आवड 


साहित्य : 





श्री. सुभाष नटवरलाल शाह 


: दीव (सौराष्ट्र) ता. १५.५.१९५६ 
: डी. सी. ई. डिप्लोमा इन सिव्हील इंजिनियर, पणजी पॉलिटेकनीक 


शांताबन हावसिंग कॉम्प्लेक्स, पोस्ट सांताक्रूज, मेरशी गोंय ४०३००५. 


: जानेवारी १९८१ ते मे २०१६ मेरेन उत्तर आनी दक्षीण गोंयांत उदका 


स्रोत खात्यांत ज्युनियर इंजिनियर ते सहाय्यक अभियंता. आतां रिटायर्ड 
ऑफिसर (निवृत्त अधिकारी). 


: वाचनाची आवड, भोंवडेची आवड. गाणें, संगीत, नाटक, सिनेमा, खेळाची आवड. 


सुनापरान्त, भांगरभूय ह्या दिसाळ्यांनी कविता उजवाडा आयल्यात. 

* बिम्ब अंकांत कविता प्रसिद्ध. 

* जोगूल ह्या बायलांच्या मुलाखतींचेर आदारीत आशिल्ल्या पुस्तकांत मुलाखती 
घेवपा वेळार घरकान्नी बरोबर सहभाग. 

* जाग, बिम्ब, कोकणी लेखक संघाचो वांगडी. 

= आकाशवाणी पणजी केंद्रा वयल्यान कवितांचे सादरीकरण. 

* उगते मखब, कोंकणी लेखक संघ, गोमंत विद्या निकेतन ह्या संस्थांच्या 
काव्यसंमेलनांनी वांटेकार. 

* २०१२ सावन कविता बरोवपाक सुरवात. 





